



రేవతి తురగ
అంతర్జాతీయ శిక్షకులు
www.revathionline.com

కానీ, అయితే..లకు స్వస్తి పలకండి!

మన సంభాషణల్లో కొన్ని పదాలు ప్రేరణ కలిగిస్తాయి. అనుబంధాలు పెంచి అద్భుతాలు సృష్టిస్తాయి. మరికొన్ని పదాలు ప్రతికూలతల్ని పెంచి పోషిస్తాయి. మనం ఇతరులతో మాట్లాడేటప్పుడు వ్యాఖ్యల్లో ఉపయోగించే పదాల పట్ల జాగ్రత్త పాటించడం అవసరం. అలాగే మనలో మనం ఆలోచించేటప్పుడు కూడా ప్రతికూల పదాల జోలికి వెళ్ళకపోవడం మంచిది. సాధారణంగా ఇంగ్లీషులో బట్, ఇఫ్ అన్న పదాలను ఎక్కువగా ఉపయోగిస్తుంటారు. వీటికి తెలుగులో కానీ, అయితే సమాన అర్థాలుగా భావించాలి. ఈ రెండు పదాలు ప్రతికూల భావాలు, స్పందనలకు ప్రతిరూపాలుగా స్ఫురిస్తాయి. తప్పించుకు నేందుకో, అవహేళన చేసేందుకో అన్నట్లు కనిపిస్తాయి. కొన్ని సందర్భాలలో ఆత్మద్రోహం చేసుకుంటున్న భావన కలిగిస్తాయి. ఇవి అర్థం కావడానికి ఈ క్రింది సంభాషణ పరిశీలిద్దాము.

మొదటి వ్యక్తి : ఏమండీ! నేను బరువు తగ్గాలను కుంటున్నాను, ఎందుకో వీలుపడటం లేదు.

రెండో వ్యక్తి : ఆహా! రోజు కొంత సమయం వాకింగ్ చేయచ్చుకదా!

మొదటి వ్యక్తి : చేయొచ్చు, కానీ ఉదయం పూట చలిగా ఉంటుంది. సాయంత్రం పని నుంచి వచ్చేటప్పటికి ఆలస్యమవుతుంది.

రెండో వ్యక్తి : ఓహో! మంచిదే, జిమ్ముకు వెళ్ళొచ్చాకదా!

మొదటి వ్యక్తి : వెళ్ళాలనే ఉంది కానీ ఉదయం త్వరగా లేచి అన్ని పనులు చెక్కబెట్టాల్సి ఉన్నందున సమయం చాలదు.

రెండో వ్యక్తి : ఆహా ! ఇంటి వద్దకే ఒక శిక్షకుని రప్పించుకోండి.

మొదటి వ్యక్తి : మంచి ఆలోచనే కానీ మా ఇల్లు చిన్నది కాబట్టి అందరి ఇబ్బందిగా ఉంటుంది.

రెండో వ్యక్తి : ఓహో! మీరు ఆహార నియమాలు పాటిస్తే ప్రయోజనం ఉంటుంది.

మొదటి వ్యక్తి : నిజమే కానీ తినడం తగ్గిస్తే

నవంబర్ - 2013

"YES, BUT..."



పనిచేయడానికి శక్తి చాలదుకదా!

ఈ సంభాషణలో మొదటి వ్యక్తి తన సమస్య పరిష్కారానికి ఏమాత్రము ప్రయత్నించడంలేదని అర్థమవుతుంది. ప్రతి దానికి కానీ అంటూ సాకులు వెదుక్కుంటున్నారు. రెండో వ్యక్తి ఎన్నిమార్గాలు సూచించినా మాటల్లో జారిపోతున్నారు. అలాగే ఇతరులతో మాట్లాడే టప్పుడు కానీ అంటూ ప్రతికూల భావాలు వ్యక్తీకరిస్తుంటాము. ప్రశంసిస్తూనే బాధపెడు తాము. ఉదాహరణకు ఒకరి ఉపన్యాసాన్ని మెచ్చుకోవాలని పించి "ఏమండీ మీరు బాగా మాట్లాడారు అయితే గొంతు పీలగా ఉంది" అన్నామనుకోండి. ఎదుటి వ్యక్తి ప్రతిస్పందన ఎలా ఉంటుందో ఊహించండి. దీన్నే మరో

విధంగా చెప్పవచ్చు. మీ ఉపన్యాసం అద్భుతంగా ఉంది భవిష్యత్తులు మరింత గట్టిగా మాట్లాడుతారని భావిస్తాను. లోతుగా పరిశీలిస్తే రెండింటి భావన ఒకటే. అయితే మొదటి దానిలో పొగడ్తను, విమర్శ నీరుగార్చింది. రెండో వాక్యంలో పొగడ్తకు ప్రోత్సాహం తోడయిన భావన స్ఫురిస్తుంది. అందుకే మనం సంభాషించేటప్పుడు కానీ పదం వాడకుండా మరియు లేదా సమాన అర్థం వచ్చే పద ప్రయోగం చేయడం మంచిది.

ఇంగ్లీషులో 'అండ్' అన్న పదం వాడినట్లు తెలుగులో ప్రతిచోట, సందర్భంలో 'మరియు' వాడలేము. అయితే సంభాషణలో జాగ్రత్తలు పాటిస్తే సమానమైన భావాన్ని వ్యక్తీకరించవచ్చు.

అలాగే మనం తరచూ అయితే పదాన్ని ఎక్కువగా వాడు తుంటాము. వీలైతే, అవసరమైతే అంటూ సాగదీస్తుంటాము. దీనివల్ల

తప్పించుకోడానికి, వాయిదా వేయడానికి ఆస్కారం దొరుకుతుంది. మీకు వీలైనప్పుడు రావడానికి ప్రయత్నించండి అని అవకాశం ఇస్తే ఆ వ్యక్తి రావచ్చు రాకపోవచ్చు. అలా కాకుండా మీరు ఎప్పుడు వస్తారో చెప్పండి అంటూ స్పష్టత కోరితే అవతలి వ్యక్తి తప్పించుకోడానికి వీలుండదు. కాబట్టి అయితే బదులు ఎప్పుడు, లేదా సమాన అర్థం ఇచ్చే పదాలను వాడటం ప్రయోజనం ఉంటుంది. మనం చేసే పనులు, ఆలోచనల నుంచి, కానీ, అయితే పదాల బదులు మరియు, ఎప్పుడు పదాలు వాడటం అలవర్చుకోవాలి.

అలాగే సంభాషణల్లో కానీ, అయితేలకు స్వస్తి చెప్పడం మంచిది.